

ቃንዛ ወንድ ቃንዛይ ኢዩ

ሐደ ሰብ ብጸጋም ይኹን ብየማን ወይ ካብ ጸጉራ-ርእሲ ክሳብ መርገጺ-እግሪ ካብ ኣካላቱ ክትንከፍ ከሎ እቲ ማህረምቲ ኣብ ሐደ ሸነኽ ጎኑ ይኹን እምበር ኣፍንጫ-እንተተሃርመት ዓይኒ ስለ ትኑብዕ ኣብ ዝተሃርመ ይተሃረም ቆርቦቱ ተቐንጂሑ ደሙ ክፈሰስ ከሎ፣ ዓጽሙ ክሕምሸሽ ክሎ፣ ኣብ ጎኒ ናይቲ ህሩም ሰብ እቲ ዝሰምዖ ቃንዛ መለሳ የብሉን ሐደ ኢዩ። ናይቲ ህሩም ስጋ ቆንጢይዎም ምሰኡ ሐቢሮም ዝቐንዘዉን ዝሰቐዩን ወለዲ ኣቦ-ኣደ፣ ሐው-ሐብቲ፣ ኩሉ ቤተ-ሰብ፣ መተዓብይቲ ኣብ ጎኑ ኮይኖም ይቐንዘዉ። እዚ ንኹሉ ፍጡር ሰብ ሐደ ኢዩ። ጠንቂ ናይዚ ኩሉ ኣብ ህዝቢ ዝወርድ ዘሎ ቃንዛ ሐደ ሰብ ዝፈጠሮን ባዕሉ ዝሕተተሉን ኢዩ። ኤርትራዊ ብምክንያት ሐደ ዲክታቶር መሰሉ ተገፊፉ ኣሲሙዎ ምእንቲ መሰሉ ከኹብር ሐታቲ፣ ተጣባቂ ተኣሲሩ፣ መነባብሮ መሪርዎ ዶብ ክሰግር ብጥይት ተሃሪሙ። ዘምለጠ ድማ ተሰዲዖ እቲ ቃንዛ ህዝቢ ግን ጌና ብዘኸፍኤ መልክዑ ይቐጽል ኣሎ። ደቂ ዓኳይ/ሐረሲታይ ደቂ ኣገ፣ ደቂ ሸቃላይ ወደም-ጓሎም ብዘይድልየቶም ተገፊፎም ኣብ መሳርዕ ሐይልታት ጸዋታ፣ ኣብ ሐይልታት ሰራዊት ተሰሊፎም ካብ መሬቶም ካብ ህዝቦም ተፈልዮም ኣብ ናይ ካልእ መሬት ተዋፊሮም፣ ነቐጣታት ሕክምና ኣብ ዘይብሉ ካብ ናይ ህዝቢ ተሰፋን ሐገዝን ተጨውዮም ብዘይ እኹል ቀረብን ምሕደራን ኣብ ውሽጣዊ ጉዳይ መንግስቲ ኢትዮጵያን መንግስቲ ክልል ትግራይን ተፈጠሩ ዘሎ ውግእ ኣትዮም ኣብ ዘይድሊ ሐደጋ ተሳጢሖም ንርእዮም ኣሎና። ኤርትራዊ ዝበልዖ ሰኢኑ ክሎ ገንዘብ ሃገር፣ ንብረት ሃገር ኣብ ስንቅን ዕጥቅን ተለዊጡ ኣብ መሬት ጸላእትና ብላሽ ይባኽን ኣሎ። ንሕና እቶም ኣብ ስቲር ቦታ እንነብር ዘሎና ብናይ ቤተሰብና ሕሰም ዝን ኢልና ክንሐሰብ ከሎና ኣብ ሕልናና ዝፈጠረልና ቃንዛ ናይ ኩልና ሐደ ኢዩ። ውግእ ሰብ ይቐትል ንብረት የዑኑ እምበር ፍታሕ ኣየምጽእንዩ። እቲ ብዊንታ ሐደ ሰብ ተኣዚዙ ኣብ ዘይምልኮቶ ውግእ ኣትዮ ዘሎ ሐይልታት ጸዋታ፣ ሐይልታት ሰራዊት ኤርትራ ካብቲ ኣትዮዎ ዘሎ ቦታ ናብ ዓዱ ተመሊሹ ብድልየቱ ብወተሃደራዊ ዲሲፕሊን ተማእዚዙ ኣብ ቅድም ዓራዱ ኣንጻር እቲ ሐደ ጸላኢ ኢሳያስ ወሳኒ ተራ ክጸወት እንተኾይኑ ቅድሚ ኩሉ እዞም ኣብ ስደት እንነብር ካብ ፖለቲካዊ ጽኑዕ ውጻእና ምእንቲ ድሕነት ወገንና፣ ሃገርና ከበራ ክትነብር ቅድሚ ኩሉ ካብ ትርክምርኪ ወጽእና ንሰራዊትና ምሳኻ ኣሎና ኢልና ብግብሪ ዘእምን ሞራላዊ ሐላፍነት ወሲድና ከነርእዮ ኣሎና። ወተሃደር ዋልታ ሃገር ከይሐዘካ ኣብ ፖለቲካዊ ስልጣን ክትመጣጠር ዝከኣል ኣይኮነን። ኣብ ስደት ዘሎና ክንዛረብ ክንገብር ነጻነት ኣሎና፣ ኣብ ጽግዒ ወተሃድርና ከም ዘሎና ነርእዮ፣ ኣብ ውሽጢ ዘሎ ህዝቢ ድማ ተበግሶ ናይቲ ኣብ ደገ ዘሎ ወገኑ ርእዩ፣ ተተባቢዑ ምእንቲ ክብሩ ብሐደ ኣሚቱ ነዚ ዘሎ ናይ ውሽጢ ጸላኢን ናይ ደገ ተጸባእቲን ኣብ ጎኒ ሐይልታት ሃገር ኮይኑ ብሐባር ክብድሆም ኢዩ።

ኤርትራውያን ኮይኖም ነዚ ዘሎ ሃገራዊ ውሽጣዊ ጸገም ምስ ከምእም ሃገራውያን ሐቢሮም ኣብክንዲ ዝቐለሱ ምስቶም ኣብ ነንሕድሕዶም ምጽውዋር ስኢናም ዝዋግኡ ዘለዉ ኢትዮጵያውያን ገለ ምስ መንግስቲ ዶክ ኣብይ ገለ ድማ ምስ መንግስቲ ክልል ትግራይ ተጽጊዕካ ፍታሕ ክመጽእ ዝጸበዩ ኣለዉ። ውሽጣዊ ጉዳይ ኤርትራ ዘራይ ናይ ደገ ሐይሊ ዘድልዮ ኣይኮነን፣ ታሪኽ ገድሊ ባዕሉ ዝምስክር ሐቂ ኢዩ። ናይ ውሽጥና ጉዳይ ድማ ብጽኑዕ ሃገራዊ ዕላማ ሃገራዊ ፍቕሪ ብኤርትራውያን ይፍታሕ። ውሑዳት እኩባት ሰባት ኣብ ክንዲ ነዚ ዘሎ ውሽጣዊ ጸገም ምስ ከምእም ሃገራውያን ሐቢሮም ተቐሊሶም ፍታሕ ክመጽእ ዝጸዕሩ ኣብ ክልተ ዝተረሐሐቐ ጨንፈር ተገጃጂሎም እቲ ሐደ ጉጅለ ኣምሐራ ትዕወት ዝብል እቲ ካልኣይ ድማ ትግራይ ትሰዕር ዝብል ጭርሖታት ትሸኪሞም ናይ ቃላት ወታእታእ ናይ ኣእጋር ደርገፍገፍ ክብሉ ይርእዩን ይስምዑን ኣለዉ። ሐደት ሰብ ረብሐን ጸገም ዘለዎምን ክሕብእሉ ይኸእሉ ኢዮም፣ ኣቲም ገራሃት ኣይትጋዢ ኣብ ክፉእ ዕዳ ሕልና ኣይትእተዉ።

ጉዳይ ኢትዮጵያ ንኢትዮጵያውያን ይምልከት። ምንምእኳ ኢሳያስ ጠንቂ ናይዚ ዘለናዮ ኩነታት ስለዘኾነ ንኹሉ ጠሊሙ ኣይከሰርናን እንተበለ፣ ከሲርናባ! ህዝቢ ኤርትራ ዘይርስዎ፣ ኣብቲ ዝሓለፈ ናይ ናጽነት ቃልሲ ናይ ጸጥታን ጦርሰራዊትን ኢትዮጵያ ኣብ ህዝብናን ንብረትናን ዝፈጸምዎ በደልን ዕንወትን ተሓትቶም ድዮም? ምስ ኢትዮጵያ ጽብጽብ ተገይሩድዩ? ኣሸንኳይ ሕክኸኒ ክሓከካ ክንበሃሃልሲ ነቶም ብጥይት ጽላኢ ዝወደቁ ሬሳታት ሲቪል ህዝብና ከነልዕል ዕድል ረኹብናዲና? ኣብ በዮታኡ ፋሕ ኢሉ ዘሎ ኣዕጽምቲ ሰወኣትና ተኣኪቡ ንቡር ስነስርዓት ቀብሪ ፈጸምናሎም ዲና? ሓወልቲ ተሰሪሑሎም ዲዩ? ህዝብና ተደቢሱ ድዩ? ህዝቢ ምስ ቁሰሉ እንድዩ ዘሎ።

ኢሳያስ ብወሽጢ፡ ኢትዮጵያውያን ኣምሓራ ይኹኑ ተጋሩ ብደገ ኮይኖም ተተቓባቢሎም ከይነተንፍስ ስምብራት እንድዮም ኮይኖሙና ዘለዉ። ሰብ ስልጣን መንግስቲ፣ ፖለቲከኛታት፣ ምሁራትን ተመሓርን ኢትዮጵያ ዓንዲሒቑ ኤርትራዊ ክሰበር ኤርትራዊ ዜጋ ክጠፍእ ወነንቲ መሬት ኤርትራ ክኾነ እንድዩ ሕልጦም። ሕልጫ ናይ ወሽጢ ጸላኢናን ናይ ደገ ተጸባእትናን መጽናዕትን ምርምርን ዘዩድልዮ ንጹር - ብጋህዲ ጎበጣ ጥራይ ኢዩ። ሓይልታት ጸጥታ፣ ሓይልታት ሰራዊት ኤርትራ ንሎሚ ጥራይ ዘይኮነ ንዘለኣለም ካብ ትውልዲ ናብ ትውልዲ ዝመሓላለፍ ሕድሪ ሰወኣት ጀጋኑ ተኸቢሩ ዶብና ብኻልኣት ወረርቲ ከይድፈር ተኸላኸሊ ሓይሊ ኢዩ። ሰለዚ ኣብ ደገ ዘሎ ኤርትራዊ ነቲ ጀሚርዎ ዘሎ ቃልሲ ደሞክራሲ ከይረሰዔ ሃገር ካብዚ ዘላቶ ሓደጋ ክሳብ እትወጽእ ወሽጣዊ ፖለቲካዊ ፍልልያቲ ንጊዚኡ ኣወንዚፉ ምስቲ ሃገር ከድሕን ዝቐመ ትካል ሓይልታት ሰራዊት ኤርትራ ጸኒዑ ጠጠው ኢሉ ብሃገራዊ ልቦና ክርእዮ ይግባእ። ነቲ ሓቂ ትጽቢት ህዝብኻ ገዲፍካ ሓላፍነት፣ ተሓታትነት ዘይብሉ ብዘይ ሓያል በትሪ ጥራይ ኢድካ፣ መልሐሰካ ኣንዊሕካ በትሪ ናይ ቀደምን ናይ ሎምን ጸላእትኻ ኣምሓራን ተጋሩን ክትምነ ዋጋኡ ሕፍረት ምዃኑ ፍለጥ።

እዚ ናይ ኢሳያስ ሕንጻጽ ኣብቂዑ ብሃገራዊ ቁዋም ህዝቢ ዝመረጸ መራሕ መንግስቲ ምስ ተተኸለ ሕጊ መንግስቲ ብዘፍቕዶ መሰረት ምስ መንግስቲ ኢትዮጵያ ይኹን ካልኣት መንግስታት ልኡኻት ክልተኣዊ መገተን ርክብን ክግበር ይከኣል ኢዩ። ቅድሚ ወሽጣዊ ጸላኢና ባዕልና ሓቢርና ንሰጎ ኣብ መንጎ ተጎጃጂልካ ምስ ኣምሓራ ወይ ምስ ተጋሩ ዝግበር ናይ ጭንቀት ፈተናዊ ስምምዕ መቐሰሊ ኢዩ ክኸውን። ኩሉ ብዛዕባ ሃገር ዝውሰድ ዝርርብ ይኹን ስምምዕ ንሓፋሽ ኢዩ ዝምልከት፣ ብጥንቃቄ ከምቲ ኣብ ብሕቲ ናብራና ሰድራና ከይከፍኣም ሞያና ከይዘናበል ብዘይ ሸለልትነት ተጠንቂቕና ብሓላፍነት ንሕዞ፣ ከምቲ መጥፋእቲ ሓዊ ኣብ ቃልቃል ዝብል ሓዊ ኣትዮም ሂወት ከድሕኑ ሓላፍነት ዝወሰዱ፣ ንሕናውን ንሓይልታት ሰራዊትናን ንሕብረተሰብናን ተጠንቂቕና ካብዚ ዝሓልፎ ዘሎ ናይ ሸኣል ናብራ ከንድሕኖ ሓላፍነት ወሲድና ብሰላም ተላዚቡን ተጽዋዊሩን ክነብር በይንኻ ኣይኮንካን ምላኻ ኣብ ጎንኻ ኣሎና ኢልና ብሰራሕን ፍረ ሰራሕን ነተባብዮም።

ሕልጫ ኤርትራዊ መንእሰይ ይተዓወት፣

ዘለኣለማዊ ክብርን ዝኸርን ንሰወኣትና፣

ጉብረዝጊ ኣፍወርቂ